

కా॥ సింహాద్రి లక్ష్మారెడ్డి ప్రథమ వర్ధంతి సభ

సిపిఐ (ఎం-ఎల్) గుంటూరుజిల్లా నాయకులు, రైతుకూలీ ఉద్యమనేత కామ్రేడ్ సింహాద్రి లక్ష్మారెడ్డి ప్రథమవర్ధంతి సభ 31-3-22న గుంటూరుజిల్లా వెంకటరెడ్డిపాలెం (కాజ) గ్రామంలో జరిగింది. తొలుత కా॥ లక్ష్మారెడ్డి చిత్రపటానికి ఆయన జీవిత సహచరి కా॥ నాగమ్మ పూలదండ వేసి జోహార్లర్పించారు. సభకు హాజరైన ప్రజాసంఘాల నాయకులు, కార్యకర్తలు పూలతో నివాళులర్పించిన అనంతరం అమరుల స్మృతిలో సభ రెండు నిమిషాల మౌనం పాటించింది.

రైతుకూలీసంఘం(ఆం.ప్ర.) రాష్ట్ర కార్యదర్శి కా॥ ఎం.ఎస్. నాగరాజు అధ్యక్షతన జరిగిన ఈ సభలో సంఘం రాష్ట్ర అధ్యక్షులు కా॥ యస్. రూసీ మాట్లాడుతూ ప్రపంచ, దేశ, రాజకీయ - ఆర్థిక - సామాజిక పరిస్థితుల నేపథ్యం నుండి ఒక గ్రామ ఉద్యమ స్థితిగతులను వేరుచేసి చూడలేమంటూ జాతీయోద్యమానికి ముందుకాలం నుండి దశలవారీగా గ్రామంలో సంభవిస్తూ వచ్చిన పరిణామాలు, అభివృద్ధి, రాజకీయ రంగంలో మార్పులు, సంఘర్షణలను వివరించారు. కా॥ లక్ష్మారెడ్డి ఆర్థిక పరిస్థితుల కారణంగా చిన్నవయసులోనే పాఠశాల చదువును ముగించి, వ్యవసాయ కూలీ ఉద్యమాలలో, యువజనోద్యమాలలో పాల్గొంటూ కమ్యూనిస్టు రాజకీయాలను అధ్యయనం చేశాడని, మార్క్సిజం పట్ల అచంచల విశ్వాసాన్ని, విప్లవ విజయం తథ్యమన్న నమ్మకాన్ని ధృఢంగా కలిగి వున్నాడని పేర్కొన్నారు. కా॥ విశ్వంగారి స్నేహితుల బృందంలో సభ్యుడిగా, వీరి నేతృత్వంలో ఏర్పడిన బాలవీర నాట్యమండలిలో ప్రజాకళాకారుడిగా పాటలుపాడి, నాటకాలు వేసి ప్రజలను చైతన్యపరిచే కృషి సాగించాడన్నారు. ఈ సభలో ఇంకా కా॥ ఉల్లిగడ్డల నాగేశ్వరరావు, కా॥ ఉమామహేశ్వరరెడ్డి తదితరులు పాల్గొని ప్రసంగించారు. గుంటూరు జిల్లా ఉద్యమంలో కా॥ లక్ష్మారెడ్డి నిర్వహించిన చురుకైన పాత్రను వక్తలు గుర్తుచేసుకున్నారు. గ్రామంలోని ప్రజలు సభలో పెద్దసంఖ్యలో పాల్గొని కా॥ లక్ష్మారెడ్డికి జోహార్లర్పించారు.

★★★★